

Ka pa tenei waahi o ta tatau korero mote whakapono. He take uaua, he take tautohe hoki, a kua tautohetia i nga tau maha ka huri ki muri. Tera hoki etahi e mea kaore tenei take a pai kia whakahaerea ano hei take, he whakatangata ke i a taua i te Iwi Maori. Otira, ki te ata titiro tatau ki te nui o tenei take, tona teitei, whanui, me te hohonu, a he mea e puta ai te ora pono kia taua ki te Iwi Maori, i roto i te Ao hou nei, a he mea e toa ai taua te Iwi Maori i roto i ta taua tauwhainga ki te Pakeha, e tika ana kia whakawhitiwhiti whakaaro nga tangata whai-whakaaro o tena haahi, o tena haahi, o tena haahi, i runga i te pai me te rangimarie mo to taua whakapono e kotahi ai. No nga take tautohe i waenganui i nga haahi me waiho atu ki te Pakeha. Tango hia e taua ko te whatu-ora o te whakapono ka whakatopu taua ki runga. He nui ke te kaha, te ora, tinana, wairua hoki e puta mai i roto i te whakakotahi, i a taua e noho wehewehe nei. E hara ia taua nga take wehewehe nei, na te Pakeha ke, no tona whenua tonu mai. A he aha te take kia noho wehewehe taua mo ana whakaaro, kotahi tonu nei hoki te Atua e karakia tia nei, ko Ihowa o nga Mano.

Ina ke nga whakapapa o Te Ahuwhenua i roto i Te Whare Wananga o Taewa i kitea ake e nga Etita:—

Ka noho a Te Ure-Whakapiki i a Rongonui-a-Tara, rere rawa ki waho ko Rongemai-Pakihitici, ka noho ia Uaua-Maroro, ka puta ana ko Ringa-Pakari to mua ko Ringa-Makuru to muri, no muri rawa a Pohoe ma ratou ko nga teina, Porangi, Wawau, me Mangere ma me te nui noatu.

Na Ringa-Pakari ka noho i a Tupato ko Te Ora-te-Rikarika.

Na te teina na Ringa-Makuru ka noho ia Whaucha-i-Rangia ko Rawaka-Nui-o-Rangi.

E TE IWI WHAKAKOTAHİ !

Ka nui rawa nga reo whakaaraara i te iwi i roto i enei ra tata ano. Kei te karanga etahi kia whakakotahi, kei te karanga etahi kei te totohu te iwi maori. Ko wai ra te iwi maori? Ko nga torutoru nei ranei, ko te nuinga ranei o te tangata. Tena iana titiro ake tatou, katahi ano ka kitea ake he Minita Maori mo Te Paremata, he Pihopa mo Te Haahi Mihingare, he Pihopa mo Te Haahi Ringatu, he Tohungatanga mo te Haahi Weteriana, no Te Momona, he Mangai o Te Toru Tekau Mano Maori.

Mehemea kei te totohu, tena kei te totohu i whea ki whea?

Ki taaku titiro kei te piki te iwi ki te taumata i ekengia e o ratou tupuna i roto i nga whakapaparanga maha kua mahue atu ki muri.

Tino tika tenei ki he iwi matau rawa o tatou tupuna i mua. Nga mea whakamiharo e rongu nei tatou ki a ratou mahi me